

شیخ الہند عَلِیٰ کا احسانی و عرفانی مقام

جناب محمد ظفر اقبال

(دوسرا قسط)

شیخ الہند عَلِیٰ: مجاہد انہ سرگرمیوں کی عدم قبولیت کے خوف سے گریا
دین کی سربلندی اور خلافت اسلامی کی بقا و استحکام کے لیے زندان و اسیری، عبادات واذکار
کی پابندی اور ترجیح قرآن کی سعادت کے باوصاف شیخ الہند عَلِیٰ کی کیفیت یہ تھی کہ:
”جس وقت مالٹا میں تھے، ایک روز بیٹھے ہوئے رورہے تھے، ساتھیوں نے پوچھا: کیا
حضرت گھبرا گئے ہیں؟ یہ لوگ سمجھے کے گھر باریاد آ رہا ہو گا یا جان جانے کا خوف ہو گا۔
فرمایا کہ: میں اس وجہ سے نہیں رورہا ہوں جو تم سمجھے ہو، بلکہ اس وجہ سے رورہا ہوں کہ
ہم جو کچھ کر رہے ہیں یہ مقبول بھی ہے یا نہیں؟!“ (۱)

حسن خلق بھی عبادت ہے

ذوقِ عبادت اور بندگی کا ایک اہم، عظیم اور غالب حصہ مخلوقات سے معاملات اور تعلقات سے
متعلق ہے، اسی طرف اشارہ کرتے ہوئے رسول اللہ ﷺ نے ارشاد فرمایا:
”الخلق عبیل اللہ، فأحباب الناس إلى الله من أحسن إلى عیاله۔“ (۲)
”مخلوق اللہ تعالیٰ کا کنبہ ہے۔ اللہ تعالیٰ کو اپنی مخلوق میں سب سے زیادہ محبت اس شخص
سے ہے، جو اس کے کنبے سے حسن سلوک سے پیش آئے۔“

عام طور پر یہ بات قابل مشاہدہ ہے کہ اگر کوئی بزرگ یا عالم درس و تدریس، تصنیف و افتاء یا
صوفیانہ امور میں مشغول رہتا ہے تو اسے بالعموم کاروبار دنیا اور لوگوں سے میل جوں اور تعلق و اختلاط سے
مستثنی سمجھا جاتا ہے، بلکہ پیش قدمی کر کے اگر یہ بھی کہہ دیا جائے کہ فی زمانہ مؤخر الذکر غفلت اور اول الذکر
انہاک ہی کو سلوک و عرفان کی معراج سمجھا جانے لگا ہے تو مبالغہ نہ ہو گا۔ یہ رو یہ فی الحقيقة سیرت نبوی،
اسوہ صحابہؓ و اہل بیتؑ اور اخلاقی صوفیہ تینوں کے منافی ہی نہیں، بلکہ ایک ایسی غیر متوازن شخصیت کا نماز بھی

ہے جو دین کے ایک بہت اہم اور بڑے حصے سے خود کو ان انفرادی ”ذمے دار یوں“ کے باعث مستثنی سمجھنے لگتا ہے، جس کے حصول اور جس کی ادائیگی کے لیے نصوص میں متواتر ترغیب و تحریک دلائی گئی ہے:

طریقت بہ جز خدمتِ خلق نیست
بہ تسبیح و سجادہ و دُق نیست

شیخ الہند عویضیہ: ذوقِ عبادت اور حسنِ خلق کے جامع

شیخ الہند عویضیہ اسلام کے طریق کی اتباع و پیر وی میں عبادت و اخلاق دونوں کے توازن کا مظہر تھے۔ مولانا عزیز الرحمن بخوری عویضیہ آپ کے عبادات و معاملات کے ما بین توازن کی طرف اشارہ کرتے ہوئے لکھتے ہیں:

”طالب علمی کی زندگی کے بعد متصلاً ہی معلمانہ زندگی کا آغاز ہو جاتا ہے۔ یہ زندگی بھی آپ کی مکمل ترین زندگی ہے۔ دن میں دس دس، گیارہ گیارہ گھنٹے درس کے بعد سلوک و تصوف کے تمام اشغال نہایت پابندی سے ادا کرتے تھے۔ صلوٰۃ باجماعت کا تو اس قدر اہتمام تھا کہ تکبیر اولیٰ تک فوت نہ ہوتی۔ غرض کہ پورا دن اسی مشغولیت میں صرف ہوتا۔ مہمانوں کی کثرت، ان کی دیکھ بھال اور خدمت، بال بچوں کی تربیت اور اہل بیت کے حقوق کی ادائیگی، غرض کہ کوئی سی مشغولیت بھی آپ کو صلوٰۃ باجماعت، ادائے اور اداء و ظان و ظائف اور قیام اللیل سے مانع نہ ہوتی تھی“، (۳)

شیخ الہند عویضیہ: طالبان علوم سے تعلق اور شفقت

شیخ الہند عویضیہ، دارالعلوم دیوبند کے شیخ الحدیث اور صدر مدرس تھے۔ ظاہر ہے طالبان علوم سے ان کا سابقہ واسطہ ہمہ وقت تھا۔ شیخ الہند عویضیہ کے احوال کا مطالعہ اس بات کو واضح کر دیتا ہے کہ آپ طالبان علوم کے لیے بے حد شفقوں اور محبت بان تھے۔ مولانا حسین احمد مدینی عویضیہ لکھتے ہیں: ”(شیخ الہند عویضیہ کو) طالب علموں سے بے حد انس تھا۔“ (۴) آپ کا علمی رعب اور آپ کی عرفانی و جاہت آپ کے اور طلبہ کے درمیان کبھی حائل نہ ہوتی۔ طلبہ بے نکف آپ سے اپنی خواہش کا اظہار کر دیا کرتے تھے۔ مولانا قاری محمد طیب عویضیہ سے منقول ہے کہ ایک دن طلبہ نے کہا:

”حضرت تیرنا سکھلا دیجیے۔ چنانچہ مجھے کے دن سویرے طلبہ کو ہمراہ لے کر دیوبند سے باہر تالاپ پر گئے اور ہر ایک کو تیرنا سکھایا۔ ایک پنجاہی طالب علم نے کہا: حضرت! لا یے! میں آپ کی کمرل دوں۔ یہ کہہ کر اس نے کمر ملنا شروع کر دی۔ حضرت شیخ الہند عویضیہ کا جسم بہت نرم تھا، طالب علم نے سمجھا میل، بہت ہے، اس لیے فوراً ہی ریت اٹھا کر ملنا شروع کیا، جس کی وجہ سے کھال چھل گئی، مگر حضرت نے اُف نہ کی۔ جب واپس ہوئے تو راستے میں ایک بیل کو

دیکھا جس کی کمر سے خون جاری تھا، پنجابی طالب علم نے کہا: کسی ظالم نے اس کو تتنی بڑی طرح مارا ہے۔ حضرتؐ نے فرمایا: جی ہاں! کسی پنجابی نے اس کی کمر ملی ہوگی۔^(۵)

اللہ اکبر! ایک تو طلبہ پر شفقت کا یہ عالم، اس طالب علم کی غلطی اور اپنی تکلیف پر ادنیٰ گرانی کا اظہار کیے بغیر بات کو مزاح میں ٹال دینا یہی شیخ الہند عجیب اللہ کا وصف تھا۔

شیخ الہندؐ: بے نفسی اور عاجزی کا عظیم مظہر

عجب اور تکبر کے بالمقابل بے نفسی و تواضع ہے۔ اس کی حقیقت زبانی اظہار سے زیادہ عملی ہے۔ یہ خود کو محض یقین مدار، احقر، خاکسار اور فقیر کہہ دینے سے عبارت نہیں، بلکہ اس کی حقیقت خود کو کسی بھی امتیازی و صفت کی بنا پر عام لوگوں سے بلند سمجھے جانے کی عملی نفی ہے۔ بلکہ عارفین نے تو یہ بات نہایت وضاحت سے فرمائی ہے کہ جس نے اپنے لیے تواضع کو ثابت کیا وہ بے شبہ تکبر ہے، کیوں کہ تواضع کا دعویٰ تو اپنی رفتہ قدر کے مشاہدے کے بعد ہوگا، پھر جب اپنے لیے تواضع کا دعویٰ کیا گیا تو گویا اپنے مرتبے کی بلندی کا مشاہدہ کیا، یہی تکبر ہے۔ بے نفس، متواضع اور عجب سے پاک شخص ہمیشہ عام انسانوں میں گھلارہتا ہے۔ اس کے انداز واطوار حاکمانہ نہیں ہوتے اور نہ وہ خوردوں سے کسی بڑائی یا تعظیم کا مقتنی ہوتا ہے۔ حضرت شیخ الہند عجیب اللہ اس وصف میں بھی نمایاں اور ممتاز تھے، مولا نا حسین احمد مدفن عجیب اللہ لکھتے ہیں:

”حضرت شیخ الہند عجیب اللہ کا طبعی مذاق تھا کہ وہ غرباء اور معمولی آدمیوں میں رہنا پسند فرماتے تھے اور اپنی عادت، لباس، چال، معاملات وغیرہ اس قسم کا رکھنا چاہتے تھے۔ اہل دنیا اور امراء اور تکلف والوں سے گھبرا تے تھے..... ریل میں تیسرے درجے میں سفر کرنا پسند فرماتے تھے۔“^(۶)

وہ بد اہمیت خود کو ہر کمال اور عظمت سے مُعرَّفہ باور کرتے تھے۔ مولا ناقاری محمد طیب عجیب اللہ لکھتے ہیں:

”اس رفتہ شان پر بے نفسی کا عالم یہ تھا کہ گویا نفس کا کوئی تقاضا باقی ہی نہیں رہا تھا، یا اس کے پورے ہونے کی کوئی صورت نہیں رہ گئی تھی، یا اُسے پامال کرنے کی فکر ہر وقت دامن گیر رہتی تھی۔“^(۷)

اس سلسلے میں شیخ الہند عجیب اللہ کی زندگی کے تین واقعات ملاحظہ کیجیے۔ یہ عاجزی و فروتنی آج بھی عوام سے زیادہ خواص سے انتباع و تقلید کا مطالبہ کر رہی ہے۔ قاری محمد طیب عجیب اللہ لکھتے ہیں:

”اس زمانے میں اکثر مساجد میں کسیر بچھادی جاتی تھی جوزم بھی ہوتی تھی اور گرم بھی، یہ گھاس تالابوں میں پیدا ہوتی ہے، جب سوکھ جاتی ہے تو لوگ اسے بچھانے کے لیے لے آتے تھے، اسے دیہات کا قالیں یا نرم گدہ سمجھنا چاہیے۔ حضرت شیخ الہند عجیب اللہ کی مسجد میں بھی سردیوں میں برابر اس کا فرش ہوتا تھا۔ موسم سرما آنے پر ایک دن خود ہی طلبہ سے فرمایا

کہ آؤ بھئی! مسجد کے لیے کسیر لے آؤ۔ چار طلبہ کے ساتھ ہو لیے، انہیں حضرت اپنے باغ میں لے گئے، وسطِ باغ میں تالاب بھی تھا اور اس پر کسیر بہ کثرت پیدا ہوتی تھی، چنانچہ کسیر کاٹی گئی، خود حضرت بھی درانتی سے کاشٹے میں شریک رہے، کاشٹ کو جمع شدہ ذخیرے کے پانچ گھنٹھر بنائے۔ طلبہ نے عرض کیا کہ: حضرت! پانچ گھنٹھر یاں کیوں بنائی گئی ہیں؟ ہم تو چار ہیں۔ فرمایا: اور میرا حصہ کہاں گیا؟ یہ کہہ کر چار بڑی بڑی گھنٹھر یاں تو طلبہ کے سروں پر رکھا گئیں اور ایک اپنے سر پر رکھی۔ ہر چند طلبہ بہ صدد ہوئے کہ حضرت! اس ذخیرے کی چار گھنٹھر یاں کردی جائیں، ہم کافی ہیں، کچھ زیادہ بوجھ نہیں، مگر حضرت نے نہ مانا، چار گھنٹھر یاں طلبہ کے سروں پر اور ایک اپنے سر پر رکھ کر یہ قافلہ چلا، شہر میں آیا اور بازار کے ایک حصے میں سے گزرنا، ان طلبہ کو تو ممکن ہے کہ سر پر گھاس رکھ کر بازار میں سے گزرنے پر کچھ عار آ رہا ہو، لیکن حضرت کی بے نفسی کا عالم یہ تھا کہ گویا اپنے کواس بوجھ اٹھانے کا اہل اور مستحق سمجھ کر شہر سے گزر رہے تھے۔ دیہات والے بھی اب جسے پسند نہیں کرتے موصوف کے یہاں وہ بوجھ ایک معمولی بات تھی۔^(۸)

قاری محمد طیب عزیز اللہ اسی واقعے سے متصل ایک اور واقعہ بھی نقل کرتے ہیں جس میں تواضع، خاکساری، للہیت، شفقت، محبت اور حسن ادا سب ہی اسباق موجود ہیں، قاری صاحب لکھتے ہیں:

”میرے خسر مولوی محمود صاحب رام پوری فرماتے تھے کہ وہ دیوبند میں طالب علمی کے زمانے میں چھوٹی مسجد میں رہا کرتے تھے، جس میں حضرت مفتی اعظم مولانا عزیز الرحمن صاحب کا قیام تھا، اس زمانے میں طلبہ میں چار پائی کا دستور نہ تھا، سادگی اور تواضع سے عموماً طلبہ زمین پر لیٹتے تھے۔ مولوی صاحب با جو درجیں گھرانے کا ایک فرد ہونے کے عام طلبہ کی طرح فرش زمین پر ہی اپنے جھرے میں لیٹا کرتے تھے۔ حضرت شیخ الہند عزیز اللہ کا موصوف سے اور رام پور کے اس گھرانے سے بہت گہرا اور مخلصانہ تعقیل تھا اور مولوی محمود صاحب مرحوم سے یوں بھی خصوصیت زیادہ تھی۔ ایک دن حضرت شیخ الہند عزیز اللہ چھوٹی مسجد میں تشریف لائے اور مولوی محمود صاحب کے جھرے پر گزر رہوا، یہ زمین پر فرش بچھائے لیئے تھے، فرمایا: محمود! تیرے پاس چار پائی نہیں؟ انہوں نے عرض کیا کہ حضرت! چار پائی تو نہیں ہے، مجھے زمین پر لیٹنے کی عادت ہو گئی ہے، اس سے بہت متأثر ہوئے، مگر فرمایا کچھ نہیں، اگلے دن دوپہر کا وقت تھا، گرمی شدید تھی، لوچل رہی تھی کہ مولوی صاحب نے کھڑکی سے دیکھا، حضرت اپنے کندھے پر ایک چار پائی لیے خود تشریف لارہے ہیں، وزنی چار پائی ہے مگر اسے سر پر اٹھا کر کھا ہے۔ مولوی صاحب صورت حال دیکھتے ہی جھرے سے نکل نگہ سر اور نگے پیر حضرت کی طرف دوڑے، حضرت انہیں بھاگتا ہوا دیکھ کر وہ ہیں سڑک پر کھڑے

ہو گئے اور چار پائی زمین پر رکھ دی، جب قریب پہنچ تو ایک خاص انداز سے فرمایا: جناب! یہ لے جاؤ اپنی چار پائی، مجھ سے نہیں اٹھتی، میں بھی شیخ زادہ ہوں، مجھ سے یہ چار پائیاں نہیں گھسیٹی جاتیں۔ یہ فرمایا کہ پیٹھ پھیر لی اور گھر روانہ ہو گئے۔ مولوی صاحب کچھ کہنے ہی نہ پائے اور چار پائی اٹھا کر حجرے میں لے آئے، گویا نہیں کوئی کلمہ معذرت بھی نہیں کہنے دیا کہ وہ معنی شاعر حسن ہو جاتی۔“^(۹)

شیخ الہند علیہ السلام: بہ ایک وقت اپنے معمول کی پابندی اور طلبہ کی رعایت قاری محمد طیب صاحب علیہ السلام کی نقل کرتے ہیں کہ:

”حضرت نانوتوی علیہ السلام کی وفات کے بعد حضرت شیخ الہند علیہ السلام کی عادت تھی کہ ہر جمعرات کو حضرت گنگوہی علیہ السلام کے پاس حاضری کے لیے گنگوہ کا سفر پیدل کرتے تھے، جمعرات کو چھٹی کا گھنٹہ بجتا، اسی وقت سبق سے اٹھ کر گنگوہ کا راستہ لیتے۔ گنگوہ دیوبند سے کوس یعنی ۳۲ میل ہے۔ حضرت اذان عصر پر چلتے اور عشاء گنگوہ پڑھ لیتے تھے۔ مجھے کا پورا دن حضرت گنگوہی علیہ السلام کی خدمت میں گزار کر اذان عصر کے قریب گنگوہ سے والپس ہوتے اور عشاء دیوبند میں پڑھ لیتے تھے۔ برس ہابرس یہ معمول رہا، سردی ہو یا گرمی یہ معمول قضاۓ ہوتا تھا۔ مولوی محمود صاحب کا بیان ہے کہ ایک دن ہم دو تین طلبے نے اصرار کیا کہ حضرت! ہم بھی ساتھ چلیں گے۔ فرمایا: اچھا، مگر اس دن حضرت نے ان طلبہ کی رعایت سے پیدل سفر کرنے کے بجائے ارادہ کیا کہ سفر سواری پر ہو، تو کہا کہ ایک ٹوکرایہ پر لے لیا اور ارادہ یہ کیا کہ دو تین طلبے اترتے چڑھتے چلے جائیں گے، چنانچہ کہا ٹوکرے کردار العلوم کے دروازے پر آگیا۔ حضرت حسپ معمول اذان عصر کے قریب درس سے اٹھے، یہ طلبہ بھی حاضر تھے تو حضرت نے فرمایا کہ: بھائی میاں محمود! پہلے تم سوار ہو، پھر باری باری ہم بھی سوار ہوتے رہیں گے۔ انہوں نے حضرت کے سوار ہونے پر اصرار کیا تو حضرت نے نہ مانا اور زبردستی مولوی محمود صاحب کو سوار کر دیا۔ دو طلبہ اور خود حضرت پیچھے پیچھے پیدل روانہ ہوئے، بلکہ ایک پیچی لے کر ٹوکرہ کا نام بھی اپنے ذمے لے لیا۔

مولوی محمود صاحب فرماتے تھے کہ میں سخت ضيق میں تھا کہ حضرت تو پیچھے پیچھے پیدل ہیں اور میں سوار ہوں، مگر مجبور تھا، حکم بھی تھا، دو چار میل چل کر یہ ٹوکرے اتر گئے تو حضرت نے زبردستی دوسرے طالب علم کو بٹھا دیا اور خود ٹوکرے ہائکتے جا رہے ہیں۔ چار پانچ میل کے بعد دوسرے طالب علم کو چڑھا دیا۔ غرض تیس میل کا سفر پورا طے ہو گیا، مگر خود نہیں چڑھے، باری باری ان طلبہ کو بٹھاتے رہے۔ اس وقت معلوم ہوا کہ یہ ٹوکرے لیے کرائے پر نہیں لیا تھا،

بلکہ ان طلبے کے لیے شفقتیہ لیا گیا تھا۔ جمع کو واپسی ہوئی تو طلبہ گھبرائے کاب پھر وہی معاملہ ہو گا کہ ہم ٹوپر سوار ہوں گے اور حضرت پیدل چلیں گے، باہم مشورہ ہوا کہ آخر کیا صورت اختیار کی جائے کہ ہم پیدل چلیں اور حضرت کو ٹوپر سوار کر دیں۔

مولوی محمود صاحب فرماتے تھے کہ: میں نے کہا: ترکیب تو میں کر دوں گا کہ حضرت پورے راستے ٹوپے سے نہ اتر سکیں، مگر ایک دفعہ سوار کر دینا ہے۔ چنانچہ جب لگنگوہ سے روائی ہوئی تو حسپ معمول طلبہ پر زور دیا کہ سوار ہو، مگر یہ لوگ ایکا کر چکے تھے، عرض کیا کہ: حضرت! آتے ہوئے ہم سوار رہے، اب واپسی میں یہ نہیں ہو گا، حضرت سوار ہوں خواہ پھر اتر لیں، مگر ابتدا حضرت ہی کے سوار ہونے سے ہو گی۔

جب یہ سب اکٹھے ہو کر بہ ضد ہوئے تو آخر حضرت نے قبول فرمایا اور ٹوپر سوار ہو گئے۔ طلبہ نے چنپے سے مولوی محمود سے کہا کہ تم اب وہ موعودہ ترکیب کرو کہ حضرت دیوبند تک ٹوپے سے نہ اترنے پائیں، چنانچہ مولوی صاحب نے وہ موثر نسخہ استعمال کیا کہ جب حضرت سوار ہو گئے تو انہوں نے ٹوپے کے برابر میں آ کر حضرت نانو تویؒ، حضرت حاجی امداد اللہؒ، حضرت حافظ شہیدؒ وغیرہ اکابر کا تذکرہ چھیڑ دیا۔ حضرت کی عادت تھی کہ ان بزرگوں کا ذکر چھڑتے ہی ان میں محو ہو جاتے تھے اور پھر ادھر ادھر کی کچھ خبر نہیں رہتی تھی۔

ان حضرات کا ذکر چھڑتے ہی جو حضرت نے ان بزرگوں کے واقعات بیان کرنے شروع کیے تو حضرت کو نہ راستے کی خبر رہی نہ ان طلبائی کی، پورے تیس میل کا سفر طے ہو گیا، ندی آگئی جو دیوبند سے تین چار میل کے فاصلے پر ہے۔ ندی دیکھتے ہی حضرت نے گھبرا کر فرمایا کہ ادا ہو! ندی آگئی اور یہ کہہ کر ٹوپے کو درکار ترے۔ فرمایا: بھائی میں نے تم سب کافی مار لیا، لو جلدی سے تم سوار ہو۔ طلبہ نے ہر چند حضرت کے بیٹھنے کا اصرار کیا، مگر حضرت تھیہ فرمائے چکے تھے، کسی کی نہیں سنی، باری باری ان لوگوں کو بٹھلایا۔ شہر میں داخل ہوئے تو پھر اسی شان سے کہ طلبہ سوار ہیں اور حضرت پیدل ہیں، پتھی ہاتھ میں ہے اور ٹوپا نک رہے ہیں۔ جس سے طلبہ بچا چاہتے تھے بالآخر وہی چیز پھر سامنے آ کر رہی۔ سبحان اللہ! بے نقشی اور شفقت کی انتہا ہے۔^(۱۰)

شیخ الہند عَلِیٰ: اتباعِ شیخ کا مثالی نمونہ

اس مقام پر اگرچہ یہ واقعہ شیخ الہند عَلِیٰ کے معمول کی پابندی اور طلبہ کے حق میں شفقت و رعایت کی غرض سے بیان کیا گیا ہے، لیکن اگر اس سے متصل ایک اور اہم واقعہ بیان نہ کیا جائے تو بات ادھوری رہ جائے گی اور منازل سلوک و احسان میں شیخ کی اتباع کامل کے متعلق شیخ الہند عَلِیٰ کا اُسہ پوری طرح لکھ کر سامنے نہیں آ سکے گا۔ شیخ الہند عَلِیٰ کا یہ معمول ذکر کیا جا چکا ہے کہ آپ کا جمعرات کے

روز چھ گھنٹے پڑھانے کے بعد دیوبند سے گنگوہ پیدل جانے کا معمول تھا۔ ایک دفعہ:
 ”شیخ الہند“ کے دوسٹ نے جوزمانہ طالب علمی سے دوسٹ تھے اور بعد میں سرکاری ملازمت اختیار کر لی تھی، پوچھا کر احمد حمودہ! بتا تو دے، گنگوہ میں کیا رکھا ہے جو تو ہر جمعرات کو دوڑا دوڑا جاتا ہے؟ شیخ الہند عزیز اللہ نے جواب دیا: ظالم تو نے پی ہی نہیں! اب کے تو بھی چل! وہ ساتھ جانے پر تیار ہو گیا، چنان چہ ساتھ لے گئے، اتفاق سے ان دونوں شاہ عبد القدوس گنگوہی عزیز اللہ کے مزار پر عرس ہو رہا تھا۔ حضرت امام ربانی [گنگوہی عزیز اللہ] کا معمول عرس کے ایام میں ابتداء تو یہ تھا کہ ان دونوں میں گنگوہ چھوڑ دیتے تھے، خانقاہ خالی کر دیا کرتے تھے اور جب معذور ہو گئے تھے تو سفر ترک فرمادیا تھا۔ ہاں! خانقاہ میں نہیں آتے تھے، البتہ نماز کے لیے پانچوں وقت تشریف لاتے، بلکہ نماز خود ہی پڑھایا کرتے تھے۔ اتنا حاظ عرس والے بھی کرتے تھے کہ اذان کے وقت سے جماعت ختم ہو جانے اور سنتیں وغیرہ پڑھنے تک قوالی بند کر دیا کرتے تھے۔ ان ایام میں حضرت کے یہاں مہمانوں کی آمد و رفت بالکل بند رہتی تھی، کسی سے مصافحہ تک نہیں کرتے تھے۔ غرض حضرت شیخ الہند عزیز اللہ رات کے وقت گنگوہ پہنچے اور حضرت کے مکان پر حاضر ہوئے۔ حضرت نے دیکھتے ہی ڈامنا شروع کر دیا اور فرمایا: ابھی والپس جاؤ۔ آپ [شیخ الہند عزیز اللہ] کے ایک اور بھائی اور دوسٹ تھے: شاہ مظہر حسن گنگوہی، مولانا فخر الحسن گنگوہی محسن ابو داد کے بھائی، انہوں نے عرض کیا: حضرت!
 یہ عرس میں شرکت کے لیے نہیں آئے، آپ کے پاس آئے ہیں۔ حضرت (گنگوہی عزیز اللہ) نے ارشاد فرمایا: میں بھی جانتا ہوں عرس میں شرکت کے لیے نہیں آئے، میں اتنا بھولا نہیں ہوں، میرے پاس آئے ہیں، مگر آئے تو ہیں اس مجھے میں ہو کر، ان کے ذریعے اس مجھے کی رونق تو بڑھی، ”من کثیر سواد قوم فهو منهم“..... ”جس نے کسی قوم کے افراد میں اضافہ کیا وہ ان ہی میں سے ہے“، وارد ہوا ہے، قیامت کو اپنی براءت کرتے رہیں۔ اس کے بعد شاہ مظہر حسن گنگوہی عزیز اللہ ان [شیخ الہند عزیز اللہ] کو اپنے مکان پر لے گئے اور کہا روئی تو کھالو۔ اس پر حضرت شیخ الہند عزیز اللہ نے آب دیدہ ہو کر فرمایا کہ: ”حضرت تو فرماویں ابھی چلا جا، میں کس منہ سے کھاؤں!“، چنانچہ اسی وقت گنگوہ سے والپس ہو گئے، پھر دوسرے وقت عرس ختم ہونے کے بعد حاضر ہوئے۔ (۱۱)

شیخ الہند عزیز اللہ: استاذ نانو توی عزیز اللہ کی خدمت، ۲۲ رمیل کا پیدل سفر

جس انسان کا نفس اس درجے مزکی اور مظہر ہو چکا ہو، اس کا قلب اپنے محسینیں اور اساتذہ جن سے اسے علم و فضل اور صلاح و تقویٰ بلکہ ایمان میں رسوخ اور عمل میں دوام کی دولت میسر آئی ہو کی محبت

سے کس درجے لبریز ہوگا اس کا اندازہ لگانا مشکل نہیں ہے۔ یہ محبت ہی انسان کو محبوب کا خادم اور محبوب کو مخدوم بناتی ہے۔ اس خدمت کا صرف ایک نمونہ دیکھئے! ایک مرتبہ مولانا نانوتوی عہدیہ کو بخار تھا، زمانہ بر سات کا تھا اور آنا دیوبند تھا۔ شیخ الہند عہدیہ نے استاذ نانوتوی عہدیہ کو گھوڑے پر سوار کیا، ایک ہاتھ سے اس کی لگام پکڑی اور ایک ہاتھ سے رکاب کے قریب ہو کر حضرت کی کمر کو سہارا دیا اور اس طرح ۲۲ میل کا راستہ پیدل طے کیا۔ (۱۲)

۲۲ میل کا پیدل سفر یہ کوئی معمولی بات نہیں ہے، یہ وہی شخص کر سکتا ہے جس کو استاذ کی محبت نے بے خود کر دیا ہو۔

شیخ الہند عہدیہ: مولانا نانوتوی عہدیہ کے والد کی اولاد سے بڑھ کر خدمت چلے!!! حضرت نانوتوی عہدیہ تو استاذ تھے، اس طرز کی خدمت کی مثالیں ڈھونڈنے سے دیگر باصفا حضرات کے یہاں بھی مل جائیں گی، لیکن ایک واقعہ اس سے زیادہ حیران کر دینے والا ہے جو استاذ نانوتوی عہدیہ سے نہیں بلکہ ان کے والد محترم سے متعلق ہے۔ مولانا قاری طیب عہدیہ لکھتے ہیں:

”حضرت نانوتوی کے والد شیخ اسد علی مرحوم جب مرض وفات میں شدید مبتلا ہوئے تو علاج کے لیے دیوبند لائے گئے، قیام شیخ الہند کے مکان پر ہوا، دستوں کا مرض تھا..... ایک دفعہ دست چارپائی پر خطا ہو گیا، اس وقت حضرت نانوتوی عہدیہ بھی یہاں موجود نہ تھے، حضرت شیخ الہند عہدیہ موجود تھے اور صورت ایسی ہو گئی کہ نجاست اٹھانے کے لیے ظرف (برتن) بھی نہ تھا۔ حضرت شیخ الہند عہدیہ نے بے تکلف ساری نجاست اپنے ہاتھوں اور ہاتھیلوں میں لے لی اور سیمیٹی شروع کر دی، تمام ہاتھ گندگی میں آؤ دہ ہی نہ تھے بلکہ ہاتھوں میں نجاست لبریزی کے ساتھ بھری ہوئی تھی۔ حضرت نانوتوی عہدیہ پہنچ گئے اور دیکھا کہ حضرت شیخ الہند عہدیہ کے دونوں ہاتھ نجاست اور مواد سے بھر پور ہیں اور وہ اسے سمیٹ کر بار بار باہر جاتے ہیں اور پھینک پھینک کر آتے ہیں۔ اس پر حضرت نانوتوی عہدیہ بہت متاثر ہوئے اور وہیں کھڑے کھڑے ہاتھ دعا کے لیے اٹھائے اور عرض کیا کہ خداوند! محمود کے ہاتھوں کی لاج رکھ لے اور اس خاص وقت میں جو بھی اپنے اس محبوب تلمیذ کے لیے مانگ سکتے تھے ہاتھ اٹھائے ہوئے مانگتے رہے۔“ (۱۳)

مولانا نانوتوی عہدیہ اور مولانا گنگوہی عہدیہ کی اولادوں سے خادمانہ بر تاؤ کے مظاہر اس خدمت و محبت اور مولانا نانوتوی عہدیہ کے دل سے نکلی ہوئی دعاؤں نے شیخ الہند عہدیہ کی عظمت و رفعت کو شریا تک پہنچا دیا۔ مولانا نانوتوی عہدیہ کے خدا جانے کتنے اور کیسے کیسے ذہین و ذکر تلامذہ

ہوں گے، لیکن آج ان کی اکثریت کا نام تاریخ اور ماضی کے وحدنگلوں کی نظر ہو چکا اور شیخ الہند علیہ السلام کا نام مولانا نانوتوی علیہ السلام کے ساتھ ایسے جڑا ہوا ہے جیسے روئی کا نشس تبریز کے ساتھ۔ یہ استاذ کی محبت ہی کا اثر ہے کہ مولانا نانوتوی علیہ السلام اور مولانا گنگوہی علیہ السلام کے متعلقین سے شیخ الہند علیہ السلام خادمانہ برتاو فرماتے تھے اور ان کے حقوق ادا کرنے کی کوشش کرتے تھے۔ مولانا محمد قاسم نانوتوی علیہ السلام کے صاحبزادے حافظ محمد احمد صاحب جو شیخ الہند علیہ السلام کے شاگرد تھے، کے متعلق شیخ الہند علیہ السلام نے فرمایا: ”حافظ احمد کا میرے دل میں اتنا احترام ہے کہ اگر وہ پاخانے کی ٹوکری اٹھانے کو بھی مجھ سے کہیں تو میں اس کی تعیل کو اپنی عزت سمجھوں گا۔“ (۱۴)

شیخ الہند علیہ السلام، حافظ صاحب کے استاذ ہوتے ہوئے بھی ان کے سامنے موڈب اور نیازمندانہ بیٹھا کرتے تھے۔ یہ معمول کی بات تھی کہ جب حافظ صاحب شیخ الہند علیہ السلام کے مکان پر تشریف لے جاتے اور شیخ الہند علیہ السلام مکان میں چار پائی پر بیٹھے ہوتے، دروازے کے سامنے کی سڑک کی لمبی مسافت سے جہاں حافظ صاحب آتے ہوئے شیخ الہند علیہ السلام کو نظر پڑ جاتے تو حضرت چار پائی چھوڑ کر کھڑے ہو جاتے تھے اور اس وقت تک کھڑے رہتے تھے جب تک کہ حافظ صاحب مکان میں پہنچ کر اپنی جگہ بیٹھنے جائیں اور ان کے بٹھانے کی صورت یہ ہوتی تھی کہ حضرت شیخ کرسی منگواتے، اسے اپنے سرہانے بچھاتے، جب حضرت حافظ صاحب اس پر بیٹھ جاتے تب حضرت چار پائی پر بیٹھ جاتے۔ (۱۵)

یہ تو را وراست مولانا نانوتوی علیہ السلام کی اولاد کا معاملہ تھا، اب مولانا نانوتوی علیہ السلام کی تیسری نسل یعنی حافظ محمد احمدؒ کے صاحبزادگان مولانا قاری محمد طیب اور مولانا محمد طاہر کے ساتھ رویدی دیکھتے! قاری محمد طیب علیہ السلام لکھتے ہیں: جب شیخ الہند علیہ السلام نے مالتا سے رہا ہو کر دیوبند و رود فرمایا تو حافظ صاحبؒ نے فرمایا کہ: حضرت! ان دونوں بچوں (محمد طیب اور محمد طاہر) کو بیعت فرمائیجیے! تو از راہِ تفنن فرمایا:

”لوگ مجھے کہتے ہیں کہ یہ بڑا ہوشیار ہے۔ دو بزرگوں (حضرت گنگوہیؒ اور حضرت نانوتویؒ) کے دوہی صاحبزادے ہیں (مولانا مسعود احمد گنگوہیؒ اور حافظ محمد احمد صاحبؒ) اس نے دونوں پر پہلے ہی سے قبضہ جما رکھا ہے، اب اگر ان بچوں کو بھی بیعت کر لیا تو کہیں گے کہ دیکھو اس نے آگے کو بھی قبضہ رکھنے کو داغ بیل ڈال دی ہے۔ دونوں کے بعد اچانک خود ہی دارالعلوم تشریف لا کر مجھے اور طاہر مرحوم کو بلایا، ہمارے ذہن میں بھی نہیں رہا تھا کہ تمیں بیعت بھی ہونا ہے۔ میں نے عرض کیا: حضرت کیوں یاد فرمایا؟ فرمایا: مرید کرنا ہے۔ اس وقت نداشت سی ہوئی کہ اس کے لیے ہمیں خود حاضر ہونا تھا، لیکن یہاں قصہ بر عکس ہو رہا ہے۔“ (۱۶)

استاذ کی اولاد کی اولاد کے حق اور خدمت کا ایک اور محیر العقول واقعہ دیکھیے جو اپنے تاثر میں اس سے بھی بڑھ کر ہے۔ جب قاری طیب صاحب علیہ السلام کا رشیہ شیخ الہند علیہ السلام کے ایما و حکم پر رام پور کے ایک

باعزت و دین دار گھرانے میں طہو تو شیخ الہند عجیبیہ نے بڑی امنگ اور جوشی مسرت سے فرمایا کہ بھائی! یہ رشتہ میں لے کر جاؤں گا۔ چنانچہ یہ پیغام خود ہی لے کر رام پور تشریف لے گئے اور وہاں جا کر فرمایا: ”میں اس وقت حضرت نانو توی عجیبیہ کے گھرانے کے ایک ڈوم اور حجام کی حیثیت سے رشتہ کا پیاسی بن کر آیا ہوں۔“ (۱۷)

میں مولا نانا نوتوی عجیبیہ کے گھر کی خادمہ کا غلام ہوں: شیخ الہند

اسی طرح اپنے برادر اصغر مولا نا محمد طاہر کے متعلق قاری طیب صاحب عجیبیہ ہی راوی ہیں کہ: ”ایک مرتبہ مغرب سے کچھ پہلے کا وقت تھا، نماز کے لیے حضرت شیخ الہند عجیبیہ کی مجلس سے سب لوگ اٹھ کر چلے، میرے برادر خور دمولوی طاہر مرحوم ٹھہر گئے۔ حضرت شیخ الہند نور اللہ مرقدہ اندر زنانہ مکان سے گرم پانی لائے اور مولوی طاہر مرحوم سے فرمایا کہ: وضو کرو، وہ ذرا چکپائے کہ حضرت میرے لیے لوٹا لائے، اس پر فرمایا کہ: تم جانتے بھی ہو کہ میں کون ہوں؟ میں پیرو کا غلام ہوں۔ (پیرو حضرت نانو توی عجیبیہ کے گھر میں خادمہ تھیں)۔ (۱۸)

شیخ الہند عجیبیہ: بہ صد گریہ مولا نانا نوتوی عجیبیہ کی اہلیہ کے جوتے سر پر رکھنا پے بہ پے خدمت، عظمت و تعلق اور اس خادمانہ پاس ولحاظ کے باوصاف شیخ الہند عجیبیہ ہمیشہ اس بات پر نادم اور شرمندہ رہے کہ انہوں نے مولا نانا نوتوی عجیبیہ کے احسانات کا حق ادا نہیں فرمایا۔ چنانچہ سفر جاز کے لیے روانہ ہوتے وقت مولا نانا نوتوی عجیبیہ کے گھر حاضر ہوئے، مولا نانا نوتوی عجیبیہ کی اہلیہ کی خدمت میں عرض کیا:

”اما جی! آپ کی کوئی خدمت نہیں کی، بہت شرمندہ ہوں، اب سفر میں جا رہا ہوں، ذرا اپنا جوتہ دے دیجیے، انہوں نے پس پردہ سے جوتا آگے بڑھا دیا، حضرت شیخ الہند عجیبیہ نے اس کو لے کر اپنے سر پر رکھا اور روتے رہے کہ میری کوتا ہیوں کو معاف فرمادیجیے۔“ (۱۹)

مولا نانا نوتوی عجیبیہ و مولا نا گنگوہی عجیبیہ کے صاحبزادگان سے اصرار: کہہ دو! یہ ناکارہ ہمارا خادم ہی رہا

چلیے! یہ تو حضرت نانو توی عجیبیہ کی اہلیہ تھیں، شیخ الہند عجیبیہ کے لیے ماں کے مثل تھیں، ان کے رو بہ رو یہ عابزی اور ندامت قبل فہم بھی ہے، لیکن مولا نانا نوتوی عجیبیہ کے صاحبزادے حافظ محمد احمد صاحب اور مولا نارشید احمد گنگوہی عجیبیہ کے صاحبزادے مولا نا حکیم مسعود کے بال مقابل بھی شیخ الہند عجیبیہ

کی عاجزی اور ندامت کا یہی عالم تھا۔ جب کہ حافظ صاحب شیخ الہند علیہ السلام کے شاگرد تھے اور حکیم صاحب مرید۔ مولانا سید حسین احمد مدینی علیہ السلام سے منقول ہے کہ:

”حضرت شیخ الہند علیہ السلام کے مالا سے آنے کے بعد حضرت کی مردانہ نشست کے سامنے کے کمرے میں بند کواڑ کھول کر میں اچانک اندر گھسا تو یہ منظر دیکھا کہ دونوں مخدوم زادے ابن قاسم حضرت حافظ اور ابن رشید حضرت حکیم مسعود احمد صاحب گنگوہی تخت پر ہیں اور حضرت شیخ الہند علیہ السلام تخت سے نیچے ان دونوں کے سامنے موڈ بیٹھے ہیں اور رورہے ہیں اور ہاتھ جوڑے ہوئے انہیانی نیازمندی سے کہہ رہے ہیں کہ میں نے آپ دونوں کا کوئی حق واجب ادا نہیں کیا، اب میرے مرنے کا وقت ہے اور دونوں بزرگوں (حضرت قاسمؒ اور حضرت گنگوہیؒ) کو منہ دکھانا ہے تو میں انہیں ان کے صاحبزادوں کے بارے میں کیا جواب دوں گا؟ تم دونوں کوئی کلمہ تسلی کا میرے لیے کہہ دو کہ میں وہی کلمہ ان بزرگوں کے سامنے کہہ دوں اور قیامت کے دن یہ بزرگ خود تم سے کچھ پوچھیں تو تم بھی کلمہ خیر کہنا کہ یہ ناکارہ خادم ہمارا خادم ہی رہا اور ہم سے الگ نہیں ہوا۔“ (۲۰)

یہی وہ اوصاف تھے جس نے شیخ الہند علیہ السلام کو جاودانی بخشی تھی۔ اپنے شاگرد اور مرید کے رو بہ رو ہاتھ جوڑ کرو ہی شخص بیٹھ سکتا ہے جو مقام احسانی کو پا چکا ہو۔ یہ بے نفسی اور فنا بیت عظیم مجاہدات اور سینکڑوں کرامات سے بلند اور بیش قیمت ہے۔

شیخ الہند علیہ السلام: جانور سے اُنس

عشق و محبت کے خیر سے پروان چڑھنے والے ہی معرفت اور احسان کے مقام پر فائز ہوتے ہیں۔ ایسے شخص کے دل میں انسان تو انسان جانور تک کے لیے جذبہ ترجم بیدار رہتا ہے۔ مولانا عزیز الرحمن بجنوریؒ لکھتے ہیں:

”حضرت شیخ الہند علیہ السلام کی عادت شریفہ تھی کہ ہر سال قربانی کے لیے پچھڑا خریدا کرتے تھے۔ سال بھر تک اس کی خوب خاطر کرتے اور اپنی اولاد کی طرح رکھتے تھے۔ ایک دفعہ جو پچھڑا خریدا وہ آپ سے بہت زیادہ مانوس ہو گیا۔ حضرت جب دارالحدیث درس دینے کے لیے تشریف لے جاتے تو وہ پچھڑا بھی ہمراہ جاتا اور دارالحدیث کے باہر بیٹھ جاتا۔ جب آپ سبق سے واپس ہوتے تو پچھڑا بھی آپ کے پیچھے پیچھے واپس ہوتا۔ لیکن جب قربانی کا دن آیا تو حضرت شیخ الہند علیہ السلام نے تعیل حکم خداوندی میں خود اپنے دست مبارک سے اس کو ذبح کیا۔ راوی کا یہاں ہے کہ اس وقت حضرت کی یہ حالت تھی کہ ہاتھ سے پچھری چلا رہے تھے اور آنکھوں سے اٹک ریزاں تھے۔“ (۲۱)

اور یہ صرف ایک دفعہ ہی کا واقعہ نہیں ہے، بلکہ مولانا محمود حسن گنگوہی علیہ السلام کی تصریح کے مطابق

یہ شیخ الہند عہدیہ کا معمول تھا کہ وہ جانور خود پالتے، اسے خود چارہ کھلاتے، ایام قربانی جب قریب ہو جاتے تو گھاس میں کمی کر دیتے اور بالٹی بھر کر دودھ جلیبی کھلاتے، پھر قربانی سے پہلے اس کے جگہ جگہ مہندی لگاتے اور پھر یوم نحر (۱۰ ذوالحجہ) کو قربان کر کے ”لُنْ تَنَالُوا أَبِرَّ حَتَّىٰ تُنْفِقُوا مِمَّا تُحِبُّونَ“ پر عمل کرتے۔ (۲۲)

وعظ اللہ کے لیے نہ کے انہما علم کی غرض سے

مولانا اشرف علی تھانوی عہدیہ جس زمانے میں جامع العلوم کان پور میں مدرس تھے، وہاں جلسہ دستار بندی میں شرکت کی درخواست کے لیے اپنے اساتذہ حضرت شیخ الہند محمود حسن عہدیہ اور مفتی عزیز الرحمن عہدیہ وغیرہ کو دیوبند خط لکھا۔ شیخ الہند عہدیہ کی سادگی کا حال یہ تھا کہ آپ کے پاس صرف ایک کرتا، ایک پا جامد، ایک ٹوپی اور ایک لنگی تھی۔ آپ کے کپڑے کھدر کے ہوتے ہیں، ہاتھ سے دھوئے جاتے اور انہیں استعمال کیا جاتا۔ چوں کہ کان پور میں دیگر مکتب خیال کے علماء اور اہل علم سے ملاقات و نشست کا احتمال تھا، اس لیے مولانا تھانوی عہدیہ نے شیخ الہند عہدیہ کو خاص طور پر لکھا:

”حضرت! میں ایک بات عرض کرتا ہوں، ہے تو حماقت جو میں عرض کرتا ہوں، مگر بڑے چھوٹوں کی بے وقوفی کو بھی برداشت کر لیتے ہیں۔ حضرت! آپ ذرا دھلے ہوئے کپڑے پہن کر تشریف لاویں..... حضرت شیخ الہند عہدیہ نے جواب دیا: تمہارے خط کی رعایت کی جائے گی۔“

حضرت تھانوی عہدیہ نے سب لوگوں کو خوش خبری سنائی کہ میرے استاذ شیخ الہند عہدیہ دیوبند سے تشریف لانے والے ہیں، جو اتنے اتنے کمالات کے جامع ہیں۔ جب ان حضرات کو آمد کی اطلاع پہنچی تو حضرت تھانوی عہدیہ ان کو لینے کے لیے اٹھیں گے، شیخ الہند عہدیہ نے اپنے ہاتھ کے دھلے ہوئے کپڑے پہنے ہوئے تھے، ایک لنگی کندھے پر تھی اور جو کان پور کے علماء تھے وہ بڑے بڑے جبے پہنے ہوئے تھے، یہاں ان کو کوئی صورت سے بھی نہیں پہچانتا تھا کہ یہ کوئی چار حرف بھی جانتے ہوں گے۔ مولانا تھانوی عہدیہ نے وعظ و تقریر کی درخواست کی، شیخ الہند عہدیہ نے فرمایا:

”میں اور وعظ! کیا تمہاری بھند نہیں ہوگی کہ ایسے کے شاگرد ہیں، جن کو بولنا بھی نہیں آتا۔ تمہارا وعظ تو، ماشاء اللہ! وعظ ہوتا ہے۔“

حضرت تھانوی عہدیہ نے عرض کیا: نہیں! نہیں! آپ وعظ فرمائیں، فرمایا:

”اچھی بات ہے، وعظ کہوں گا، تاکہ سامعین کو معلوم ہو جائے کہ شاگرد استاذ سے بڑھا ہوا ہے۔“ (۲۳)

وعظ شروع فرمایا، جس میں فقہ کے مسائل خوب بیان فرمائے۔ علمائے کان پور یہ سمجھتے تھے کہ

دیوبند اور سہارن پور کے علماء معموقلات نہیں جانتے، فتنہ خوب جانتے ہیں۔ اسی اثناء میں مولانا مفتی طلف اللہ علی گڑھی تشریف لے آئے۔ شیخ الہند عجیب اللہ عجیب کے موقع کی تلاش میں رہتے تھے، جہاں کوئی ایسا موقع آجاس سے نفس کو حظ اٹھانے کا موقع ملے یا کوئی ایسی بات ہو جس سے اپنی بڑائی یا عظمت حملکتی ہو شیخ الہند عجیب اسی وقت نفس کشی کا سامان مہیا کر لیتے تھے، ان کی ذات و قیمت اثراً و جذبات سے بالکل غیر متاثر اور لاتعلق ہو چکی تھی۔ مولانا لطف اللہ عجیب کی آمد اور شیخ الہند عجیب کی للہیت کا واقعہ بیان کرتے ہوئے مولانا تھانوی عجیب لکھتے ہیں:

”جناب مولانا لطف اللہ صاحب علی گڑھی عجیب بھی کان پور تشریف لائے ہوئے تھے، میرے عرض کرنے پر جلسے میں تشریف لائے اور عین اثنائے وعظ میں تشریف لائے۔ اس وقت ایک بڑا عالی مضمون بیان ہو رہا تھا جس میں معقول کا ایک خاص رنگ تھا۔ ہم لوگ خوش ہوئے کہ ہمارے اکابر کی نسبت معموقلات میں مہارت کم ہونے کا شہبہ آج جاتا رہے گا اور سب دیکھ لیں گے کہ معقول کس کو کہتے ہیں۔ مولانا کی جوں ہی مولانا علی گڑھی عجیب پر نظر پڑی فوراً وعظ بیج ہی میں سے قطع کر کے بیٹھ گئے۔ مولانا فخر الحسن صاحب گنگوہی عجیب بوجہ ہم درس ہونے کے بے تکف تھے، انہوں نے دوسرے وقت عرض کیا کہ یہ کیا کیا؟ یہی تو وقت تھا بیان کا۔ فرمایا: ہاں! یہی خیال مجھ کو آیا تھا، اس لیے قطع کر دیا کہ یہ تو اظہارِ علم کے لیے بیان ہوا، نہ کہ اللہ کے واسطے۔“ (۲۳)

ترجمہ قرآن کی اشاعت کے لیے تلامذہ کی تصدیق، بے مثل عاجزی مولانا لطف اللہ علی گڑھی تو پھر معاصر، ذی علم اور صاحب نسبت بزرگ تھے، ان کے رو بہ رو توضیح کا اختیار کرنا اتنا حیران کن نہیں جتنا اپنے تلامذہ کے سامنے توضیح کا واقعی اظہار موجب حیرت معلوم ہوتا ہے۔ مولانا اشرف علی تھانوی عجیب سے منقول ہے:

”جب حضرت نے قرآن پاک کا ترجمہ پورا کیا، تو حضرت نے دیوبند میں سب علماء کو جمع کر کے۔ جو حضرت کے خدام اور تلامذہ تھے۔ یہ فرمایا کہ: بھائی! میں نے قرآن شریف کا ترجمہ پورا تو کر دیا ہے، لیکن سب مل کر اس کو دیکھ لو، اگر پسند ہو تو شائع کرو، ورنہ رہنے دیا جائے۔“ (۲۵)

بلاشک بے نفسی، للہیت اور تقویٰ کا یہ مقام عارفین کو بھی بہت آخر میں جا کر نصیب ہوتا ہے اور اس کا حصول انسان کو ہر ہر لمحہ اپنے احساب اور محاسبے میں مشغول اور متوجہ رکھتا ہے۔

شیخ الہند: انگریزوں کے متعلق استفتا کا جواب لکھنے سے اعراض، نفرت کلیدی وجہ ایسے مقتی اور باصفا انسان کا کوئی کام جذبات یا غصے سے مغلوب ہونے کا نتیجہ نہیں ہوتا۔ انگریز

جس سے شیخ الہند عین اللہ نفرت میں بہت بڑھے ہوئے تھے، تحریک خلافت کے دوران جب ترکِ موالات کے بارے میں حضرتؐ سے استفتا کیا گیا تو اپنے محبوب ترین شاگردوں (مولانا سید حسین احمد مدینی عین اللہ نے، مولانا شیرا احمد عثمانی عین اللہ اور مفتی محمد کلفایت اللہ عین اللہ) کو بلا کر فرمایا:

”بھائی! یہ استفتا آیا ہے، میں چاہتا ہوں اس کا جواب آپ لکھ دیں، کیوں کہ حکم خداوندی یہ ہے کہ: ”وَلَا يَحْرُمْنَكُمْ شَيْءٌ قَوْمٌ عَلَى إِلَّا تَعْدُلُوا هُوَ أَقْرَبُ لِلتَّقْوَىٰ۔“ (اور تمہیں کسی قوم کی عداوت اس پر آمادہ نہ کرے کہ تم عدل و انصاف کے خلاف کچھ کہو، عدل کرو کہ وہی تقویٰ کے قریب تر ہے) اور مجھے انگریزوں سے جس درجے عداوت و بغض ہے اس کے ہوتے ہوئے مجھے اپنے نفس پر اطمینان نہیں ہے، کہیں میں ان کے بارے میں خلاف انصاف کوئی بات نہ لکھ جاؤں۔“ (۲۶)

شیخ الہند عین اللہ: تکفیر مسلم سے احتراز کا نمونہ

جو انسان اپنے بدترین دشمن کے متعلق حکم لگانے میں اس درجے محتاط ہو وہ حلقة یاراں کے لیے کیوں ریشم کی طرح نرم نہ ہوگا۔ اسی احتیاط کی ایک مثال دیکھیے! مفتی محمد شفیع عین اللہ فرماتے ہیں کہ: شیخ الہند عین اللہ کے متعلقین میں کسی صاحب نے اہل بدعت کی تردید میں ایک رسالہ لکھا، اہل بدعت نے اس کا جوڑ لکھا، اس میں انہیں کافر قرار دیا، اس عمل کے جواب میں ان صاحب نے دو شعر کہے:

مرا کافر اگر گفتی غے نیست
چراغ کذب را نبود فروغے
مسلمانت بخواہم در جواہش
دروغ را جزا باشد دروغے

ترجمہ: ”تم نے مجھے کافر کہا، مجھے اس کا غم نہیں، کیوں کہ جھوٹ کا چراغ جلانہیں کرتا، میں اس کے جواب میں تمہیں مسلمان کہوں گا، کیوں کہ جھوٹ کی سزا جھوٹ ہی ہو سکتی ہے۔“ انہوں نے شیخ الہند عین اللہ کو یہ شعر سنائے تو آپؐ نے شعر کی لاطافت کی تعریف فرمائی، لیکن ساتھ ہی ارشاد ہوا کہ تم نے لاطافت کے ساتھ ہی سہی کافر تو کہہ دیا، حالاں کہ فتوے کی رو سے وہ کافر نہیں ہیں، اس لیے ان اشعار میں اس طرح ترمیم کروں:

مرا کافر اگر گفتی غے نیست
چراغ کذب را نبود فروغے
مسلمانت بخواہم در جواہش
وہم شکر بجائے تلخ دروغے

اگر تو مومن فھما والا
دروغے را جزا باشد دروغے (۲۷)

ترجمہ: ”تم نے مجھے کافر کہا، مجھے اس کا غم نہیں، کیوں کہ جھوٹ کا چراغ جلانبیں کرتا، میں اس کے جواب میں تمہیں مسلمان کہوں گا اور تلخی کا جواب شیرینی سے دوں گا۔ اگر تم واقعی مومن ہو تو خیر، ورنہ جھوٹ کی سزا جھوٹ ہی ہو سکتی ہے۔“

حوالہ جات

- ۱: اشرف علی تھانوی، ملفوظات حکیم الامت، ملتان: ادارہ تالیفات اشرفیہ، ۱۹۳۰ء، جلد: ۳، صفحہ: ۱۲۷، ملفوظ: ۱۹۳۔
 - ۲: سلیمان بن احمد الطبرانی، احجم الاوسط، قاهرہ، دارالحرمین، ۱۹۹۵ھ / ۱۹۹۵ء، باب الحمیم، من اسمہ محمد، محمد بن عثمان بن أبي شہیۃ، جلد: ۵، صفحہ: ۳۵۲، رقم: ۵۵۲۔
 - ۳: عزیز الرحمن بجنوری، تذکرہ شیخ الہند، صفحہ: ۱۵۰۔
 - ۴: حسین احمد مدینی، سفرنامہ شیخ الہند، لاہور، مکتبہ محمودیہ، ۱۹۷۷ء، صفحہ: ۱۵۹۔
 - ۵: عزیز الرحمن بجنوری، تذکرہ شیخ الہند، صفحہ: ۱۲۸۔
 - ۶: عزیز الرحمن بجنوری، تذکرہ شیخ الہند، صفحہ: ۹۔
 - ۷: قاری محمد طیب، ”پچاس مثالی شخصیات“، مشمولہ محمد رسائل حکیم الاسلام (مرتب: محمد عمران قاسمی بگیانوی)، مردان، مکتبۃ الاحرار، ۲۰۱۱ء، جلد: ۷، صفحات: ۳۲۳-۳۲۲۔
 - ۸: ایضاً، صفحہ: ۳۲۲۔
 - ۹: ایضاً، صفحہ: ۳۲۳۔
 - ۱۰: ایضاً، صفحہ: ۳۲۴-۳۲۵۔
 - ۱۱: محمود حسن گنگوہی، ملفوظات فقیہ الامت، جلد: ۱، صفحات: ۱۰۲-۱۰۷، قطاطول۔
 - ۱۲: عزیز الرحمن بجنوری، تذکرہ مشائخ دیوبند، بجنور، زرین کتب خانہ، ۱۹۵۸ء، صفحہ: ۲۰۲۔
 - ۱۳: قاری محمد طیب، ”پچاس مثالی شخصیات“، مشمولہ محمد رسائل حکیم الاسلام، جلد: ۷، صفحات: ۳۲۲-۳۲۷۔
 - ۱۴: ایضاً، صفحہ: ۳۳۹۔
 - ۱۵: ایضاً، صفحہ: ۳۳۰-۳۳۹۔
 - ۱۶: ایضاً، صفحہ: ۳۲۱-۳۲۲۔
 - ۱۷: ایضاً، صفحہ: ۳۲۲۔
 - ۱۸: محمد زکریا سہارن پوری، آپ بیتی، صفحہ: ۹۵۳۔
 - ۱۹: ایضاً۔
 - ۲۰: قاری محمد طیب، ”پچاس مثالی شخصیات“، مشمولہ محمد رسائل حکیم الاسلام، جلد: ۷، صفحہ: ۳۳۰۔
 - ۲۱: عزیز الرحمن بجنوری، تذکرہ شیخ الہند، صفحات: ۱۲۹-۱۲۸۔
 - ۲۲: محمود حسن گنگوہی، ملفوظات فقیہ الامت، جلد: ۱، صفحات: ۱۰۵-۱۰۴، قطاطول۔
 - ۲۳: محمود حسن گنگوہی، ملفوظات فقیہ الامت، جلد: ۱، صفحات: ۳۲۳-۳۲۴، قطاطول۔
 - ۲۴: اشرف علی تھانوی، ”ذکر محمود“، مشمولہ تذکرہ شیخ الہند، صفحہ: ۵۳۰۔
 - ۲۵: محمد زکریا سہارن پوری، آپ بیتی، جلد: ۲، صفحہ: ۹۵۰۔
 - ۲۶: قاری محمد طیب، ”پچاس مثالی شخصیات“، مشمولہ محمد رسائل حکیم الاسلام، جلد: ۷، صفحات: ۳۲۷-۳۲۸۔
- (جاری ہے)